



Bishop George Rajendran SDB
Diocese of Thuckalay

Mobile: +919443281100
Email: bpgeorgerajendran@gmail.com

BISHOP'S HOUSE
P.B. No. 12, Thuckalay P.O.
Kanyakumari District
Tamilnadu – 629175, India
Phone: +91-4651-250633
Diocese Email: thuckalaydiocese@yahoo.com

Pastoral Letter No/GR/35/2018

10 July 2018

ஆயர் திருமுகம்

ஈசோ மெசியாவில் அன்பிற்குரிய அருட்தந்தையரே!

அருட்சகோதரிகளே! மற்றும் அன்பு இறைமக்களே!

நம் தந்தையாம் கடவுளிடமிருந்தும், ஆண்டவராம் ஈசோ மெசியாவிடமிருந்தும்
அமைதியும், அருளும் உரித்தாகுக!

சீரோ-மலபார்த் திருச்சபையைப் பொறுத்தவரை ஜூலை மாதம் முக்கியத்துவம் வாய்ந்ததாக விளங்குகிறது. ஜூலை 3 அன்று நமது தந்தையாகிய மார்த் தோமாவின் திருநாளை சிறப்பிக்கும் நாம், 28 ஆம் தேதி புனித அல்போன்சாவின் திருநாளையும் சிறப்பிக்கிறோம்.

இத்திருமுகத்தின் வழியாக, நாம் சார்ந்திருக்கும் சீரோ-மலபார்த் திருச்சபையின் முதல் புனிதையாகிய புனித அல்போன்சாவின் ஆன்மீக வாழ்வைக் குறித்தச் சில சிந்தனைகளை உங்களோடு பகிர்ந்து கொள்ள ஆசைப்படுகிறேன். நம்முடைய மறைமாவட்டத்தில், இப்புனிதையின் பெயரில் நாகர்கோவிலில் திருத்தலம் அமைந்துள்ளது என்பதும் நீங்கள் அறிந்ததே. திருவிழா நாட்களில் ஏராளமான மக்கள் இத்திருத்தலம் வந்து அன்னையின் ஆசி பெற்றுத் திரும்புகின்றனர் என்பதும் மகிழ்ச்சி தரும் ஒன்று.

இப்புனிதையின் ஆன்மீகமானது, ஈசோ மெசியாவை மையமாகக் கொண்டிருந்தது. இயேசுவின் நிரந்தர உடனிருப்பைக் குறித்த உணர்வுநிலையே, அவருடைய ஆன்மீக வாழ்வின் அடிநாதம் என்று கூறிட இயலும். துன்பங்களை மனமார ஏற்ற அவர், அவற்றை அன்பு செய்தார். துன்புறுவதில் மனம் மகிழ்ந்தார். அகில உலக திருச்சபையில், பிரான்ஸ் நாட்டைச் சேர்ந்த குழந்தைத் தெரசா, சிறுமலர் என அறியப்படுகிறார்

என்றால், நமது திருச்சபையின் முதல் புனிதை 'இந்தியாவின் சிறுமலர்' என அறியப்படுகிறார்.

பிரான்சிஸ்கன் கிளாரிஸ்ட் (FCC) சபையைச் சார்ந்த இவருடைய வாழ்க்கை பரணங்நானம் கன்னியர் இல்லத்தின் நான்கு சுவர்களுக்குளேயே அமைந்தது. ஆண்டவருக்கென வாழ்வை முழுமையாக அர்ப்பணித்த அவர், அவருக்குப் பணிந்து வாழ்ந்தார். இப்பணிவை அவர், உடன் வாழ்ந்த சகோதரிகளிடமும், ஆன்மீக வழிகாட்டியிடமும், உறவினர்களிடமும், தனது மாணவர்களிடமும் வெளிப்படுத்தினார். உள்ளறைக்குள் ஒடுங்கிப் போன வாழ்வாக இருந்தாலும், இறைச்சித்தத்திற்கு பணிந்து தன்னை முழுமையாக விட்டுக் கொடுத்து வாழ்ந்ததால் அவரிடம் வெளிப்பட்ட அருளானது பலரை அவரிடம் ஈர்த்தது. அல்போன்சாவின் புனித வாழ்வைக் குறித்து முதல் முதலாக வெளிப்படையாக கூறியவர், அவரின் ஆன்மீக வழிகாட்டியாக இருந்த அருட்தந்தை ரோமனூஸ் அடிகளார். புனிதையின் நல்லடக்கச்சடங்கில் மறையுரை ஆற்றுகையில், “அருட்சகோதரி அல்போன்சாவின் ஆன்மீக வாழ்வைக் குறித்து அதிகமாக அறிந்திருக்கும் நபர் என்னும் முறையில், என்னால் ஒன்றை உறுதியாகக் கூற முடியும். நாம் இன்று ஒரு புனிதையின் நல்லடக்கச்சடங்கில் பங்கேற்கிறோம். இவரின் ஆன்மீக வாழ்வைக் குறித்தும் அவர் கொண்டிருந்த புனிதத்தைக் குறித்தும் வெளியுலகிற்குத் தெரிந்திருந்தால், இன்றைய இச்சடங்கில் ஆயிரக்கணக்கான குருக்களும் அருட்சகோதரிகளும் பொதுநிலையினரும் பங்கேற்றிருப்பார்கள். அவர்கள் இப்புனிதையின் முகத்தை ஒருகணம் காண்பதற்காக முண்டியடித்திருப்பார்கள். அவரிடமிருந்து புனிதமான பொருள் ஒன்று வேண்டும் என்று ஆவல் கொண்டு வந்திருப்பார்கள். மனித கணிப்பின்படிப் பார்த்தால், இவர் குழந்தைத் தெரசா என்னும் புனிதைக்கு நிகரான வாழ்வு வாழ்ந்தார் என்று என்னால் உறுதியாக கூறமுடியும்” என்று கூறினார்.

அல்போன்சா சிறுவயதில் அன்னக்குட்டி என அழைக்கப்பட்டார். நன்மைகளால் சூழப்பட்ட அவரது இளமைக்காலம் துன்பங்களிலே அடங்கியிருக்கும் இனிமையையும், புண்ணிய வாழ்வின் மேன்மையையும் கற்றுக்கொடுத்தது. சீரோ மலபார் கிறிஸ்தவர்களிடையே காணப்படும்

கிறிஸ்தவ வாழ்வின் கலாச்சாரக் கூறுகள் அன்னக்கூட்டிக்கு பேருதவியாக அமைந்தன. ஆகஸ்ட் 19, 1910 இல் பிறந்த அன்னக்குட்டி, தமது தாயை மூன்றாம் மாதத்தில் இழந்தார். இறக்கும் போது, அத்தாய், தனது பாசத்திற்குரிய மகளை, தனது சகோதரி அன்னம்மா முரிக்கன் அவர்களின் பராமரிப்பில் விட்டார். அன்னக்குட்டியை முறையாக வளர்த்து, நல்ல குடும்பப் பெண்ணாக மாற்ற வேண்டும் என்று ஆசைப்பட்ட அவரது தந்தை, மகள் சித்தியின் வீட்டில் வளர்வதே சரியானது என எண்ணினார். ஒழுக்கமுடன் அன்னக்குட்டியை வளர்ப்பதில் தனிக்கவனம் செலுத்தினாள் அன்னம்மா முரிக்கன். கிறிஸ்துவின் அன்பை ஊட்டிவளர்ப்பதற்கான அனைத்தச் சூழலும் அக்குடும்பத்தில் நிலவியது. மாலை செபம், வாராந்தர உபவாசம், நற்கருணை பக்தி, திருப்பிலியில் பங்கேற்றல் ஆகியவற்றை வழக்கமாக்கிக் கொண்டாள் அன்னக்குட்டி.

இளம் பருவம் கொடுத்த ஒழுக்க வாழ்வு பரணங்ஙானம் கன்னியர் இல்லத்தில் அன்னக்குட்டிக்கு பேருதவியாக இருந்தது. கன்னியர் இல்ல வாழ்வில் அவர் துன்பங்களையும் வலிகளையும் அன்புடன் ஏற்றுக்கொண்டார். ஈசோவின் பாடுகளில் பங்கேற்க ஆசைப்பட்ட அவர், தூய வாழ்வு வாழ துன்பங்களும் துயரங்களும் இன்றியமையாதவை என்பதை அறிந்திருந்தார். “திருச்சபையாகும் உடலின் ஒட்டுமொத்த நலனுக்காக துயரங்கள் தரப்படுகின்றன. கிறிஸ்தவர்கள் துன்பங்களை மனமுவந்து ஏற்கும் போது, திருச்சபைக்காக பாடுகளை ஏற்ற மெசியாவின் துன்பங்களில் பங்கேற்கிறார்கள், அவ்வாறே அவரது பாடுகளில் குறைபடுவதை நிவர்த்தி செய்கிறார்கள். அவற்றை மகிழ்ச்சியோடு ஒருவர் ஏற்கும் போது, கிறிஸ்துவின் மீட்புப்பணியில் அவர் பங்கேற்கிறார்” என்னும் கத்தோலிக்கத் திருச்சபையின் மறைக்கல்வி நூலின் படிப்பினை ஆனது அல்போன்சாவின் வாழ்வில் செயலாக்கம் பெற்றது.

துன்பங்களைக் குறித்த புனித அல்போன்சாவின் படிப்பினைகள், துன்பங்கள் கொண்டுள்ள மீட்பின் இயல்புகளை வெளிப்படுத்துகின்றன. “துன்பங்களும் பாடுகளுமே எனது மணமகனின் (இயேசு) வாழ்வில் பெரும்பாலும் ஏற்பட்டதால் நானும் அவ்வலிகளை ஏற்க மனம் கொண்டுள்ளேன். துன்பங்கள் தொடர்ந்து என்னை வதைத்தாலும், அவை மன

அமைதியைத் தருவதாக உள்ளன. கடந்த ஏழு ஆண்டுகளாக துன்பங்கள் வழியாக நான் என் ஈசோவுக்கு மட்டுமே சொந்தமாக மாறிவிட்டேன்” என்கிறார் புனித அல்போன்சா.

அல்போன்சா தமது வாழ்வில் பழக்கப்படுத்திக் கொண்ட துன்பங்களின் ஆன்மீகத்தைக் குறித்து நன்கு அறிந்திருந்த திருச்சபை, அவருக்கு முத்திப்பேறு பட்டம் கொடுக்கும் போது, திருத்தந்தை இரண்டாம் ஜான் பால் வழியாக பின்வருமாறு கூறியது. “இளம் வயதிலேயே அல்போன்சா, பெருந்துயர்களை அனுபவித்தார். ஆண்டுகள் கடந்த போது, விண்ணகத் தந்தை தமது மகனின் பாடுகளில் பங்கேற்கும் பெரும்பேற்றை அல்போன்சாவுக்குக் கொடுத்தார். உடலளவில் அனுபவித்த வலிகள் மட்டுமல்லாமல் பிறரால் புரிந்து கொள்ளப்படாமல் இருந்த சந்தர்ப்பங்களில் உருவான உள்மன வேதனைகளையும் திருச்சபைத் தாய் காண்கிறாள். கிறிஸ்துவின் பாடுகளை அன்பு செய்ததால் அல்போன்சாவால் துன்பங்களை அன்பு செய்யாமல் இருக்க முடியவில்லை. சிலுவையில் அறையப்பட்ட கிறிஸ்துவை அன்பு செய்ததன் வழியாக சிலுவைகளை அவர் அன்பு செய்தார்.

வாழ்வாக மாறும் கிறிஸ்து அனுபவம் ஒன்றே, கிறிஸ்துவின் பாடுகளை மகிழ்வோடு ஏற்கத் தூண்டும். அப்போது தான் நமது துன்பங்களை ஏற்று அவற்றை பலியாக அர்ப்பிக்கவும் முடியும். “அன்பு இயேசுவே, காயப்பட்ட உமது திருஇருதயத்தில் என்னைக் மறைத்துக் கொள்ளும். அன்பு செய்யப்படவும் மதிக்கபடுவதற்குமான எனது ஆசையை என்னிடமிருந்து நீக்கியருளும். புகழும் பெருமையும் தேடும் சோதனைகளுக்குள் விழாமல் காத்தருளும். உம்முடைய திருஇருதயத்தின் பற்றியெரியும் நெருப்பிலே ஒரு சிறு சுடராகும் அளவுக்கு என்னை எளியவளாக்கியருளும்” என அல்போன்சா செபித்தார்.

இப்பெரும் புனிதையின் விழாவினைக் ஜூலை 20 முதல் 29 வரை மறைமாவட்ட அளவில், நாகர்கோவில் அல்போன்சா திருத்தலத்தில் வைத்து கொண்டாட இருக்கிறோம். ஒவ்வொரு ஆண்டும் நாம் செய்வதைப் போன்று இவ்வாண்டும் நீங்கள் இவ்விடத்திற்குத் திருப்பயணம் மேற்கொள்ள கேட்டுக்கொள்கிறேன். மறைமாவட்ட இளையோர்கள்,

வழக்கமாக மேற்கொள்ளும் நடைபயணத்தில் மிக முக்கியப் பங்கு வகிக்கிறார்கள். இப்புனித பயணத்தில் நானும் பங்கேற்பேன். அருட்தந்தையர்களோடும் அருட்சகோதரிகளோடும் என்னோடும் சேர்ந்து இப்பயணம் மேற்கொள்ள நான் உங்களை அழைக்கிறேன். இப்புனிதப் பயணத்திற்காக, உபவாசம், நவநாள் மற்றும் சிறப்பு செபங்களால் நம்மையேத் தயாரிப்போம்.

திருநாளின் முக்கிய நிகழ்வுகள்

- ஜூலை 20 - கொடியேற்றம்: திருப்பலி, பேரருட்தந்தை ஜோஸ் முட்டத்துப்பாடம், குருகுலமுதல்வர்.
- ஜூலை 21 - நடைபயணம்: மறைமாவட்ட இளையோர் மற்றும் அனைத்து இறைமக்கள்.
- ஜூலை 28 - திருப்பலி: இலத்தீன் முறை. தலைமை: மேதகு ஆயர் சிங்கராயன், சேலம் மறைமாவட்டம்.
- ஜூலை 29 - மறைமாவட்ட திருப்பயண நாள்: காலை 9.30 மணிக்கு திருப்பலி, மார் ஜார்ஜ் இராஜேந்திரன் SDB. அனைத்து இறைமக்களும் பங்கேற்க கேட்டுக்கொள்கிறேன்.

மறைவட்ட அளவில், திருத்தலத்திற்கு செல்வதற்கும் இணைந்து திருப்பலி ஒப்புக்கொடுக்கவும் நேரம் ஒதுக்கப்பட்டுள்ளது. அதைப் பயன்படுத்துக் கொள்ள கேட்டுக்கொள்கிறேன். கீழே விபரம் தரப்பட்டுள்ளது.

- ஜூலை 20, 2018 - நித்திரவிளை
- ஜூலை 21, 2018 - படந்தாலுமுடு
- ஜூலை 23, 2018 - ஆறுகாணி
- ஜூலை 24, 2018 - சூசைபுரம்
- ஜூலை 26, 2018 - மஞ்சாலுமுடு
- ஜூலை 27, 2018 - தக்கலை-பிலாங்காலை


புனித அல்போன்சா திருவிழாவை முன்னிட்டு, புனித அல்போன்சா அக்காடமி, பள்ளிகள் மற்றும் கல்லூரிகளுக்கு இடையேயான போட்டிகளை ஆகஸ்ட் 4 ஆம் தேதி நடத்துகிறது.

புனித அல்போன்சா திருத்தலத்தின் பங்குதந்தை, நிகழ்வுகளைக் குறித்த விபரங்களை உங்களுக்கு எழுத்து பூர்வமாகத் தெரியப்படுத்துவார்.

மறைமாவட்டத்தின் செயல்பாடுகளில் இயன்ற அளவு ஒத்துழைப்புக் கொடுத்து செயல்படும் உங்கள் அனைவரையும் மனமார வாழ்த்துவதோடு நன்றிகளையும் தெரியப்படுத்துகிறேன்.

செபங்களையும் ஆசீரையும் அளிக்கிறேன். எனக்காகவும் மறைமாவட்டத்திற்காகவும் தொடர்ந்து செபியுங்கள்.

என்றும் ஈசோ மெசியாவில்



ஆயர் ஜார்ஜ் இராஜேந்திரன் SDB
தக்கலை மறைமாவட்டம்



குறிப்பு:- இவ்வாயர் திருமுகத்தை, 2018 ஜூலை 15 ஆம் தேதி திருப்பலிக்கிடையே பங்குகளில் வாசிக்க வேண்டும்.